

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್  
ಸಾದ್ಯಾ ಕಾಳಾಚೊ ದುಸ್ರೊ ಆಯ್ತಾರ್ 20 ಜನವರಿ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಹ್ಯಾ ಜೆವ್ಣಾಂತ್ ಭಾಗ್ ಘೆಂವ್ಕ್ ಸಾಂಗಾತಾ ಮೆಳ್ಳ್ಯಾಂವ್.

ಆಯ್ಚಿ ದೇವ್‌ಸ್ತುತಿ ಆಮಿ ಎಕಾಮೆಕಾ ಕುಮಕ್ ಕರುನ್, ಸಾಂಗಾತ್‌ಪಣಾನ್ ಜಿಯೆಂವ್ಚೆಂ ಗರ್ಜೆಂ ಮ್ಹಳ್ಳೊ ಸಂದೇಶ್ ದಿತಾ.

ಆವ್ಚೆಂ ಕುಟಾವ್ ಆಮಿ ಎಕಾಮೆಕಾ ಮೊಗಾನ್, ಸಾಂಗಾತ್ಪಣಾನ್, ಸಹಕಾರಾನ್ ಜಿಯೆಂವ್ಕ್ ಆನಿ ಜೆಜುಚೊ ಮೋಗ್ ಅನ್ನೊಗ್ ಕರುಂಕ್ ಮೆಳ್ಳೊ ಪಯ್ಲೊ ಜಾಗೊ.

ತರ್, ಹ್ಯಾ ಸಂಭ್ರಮಾಂತ್ ವಾಂಟೆಲಿ ಜಾಂವ್ಚಿಂ ಆಮಿ ಎಕಾಮೆಕಾ ಕುಮಕ್ ಕರ್ನ್, ಮೊಗಾಚೆಂ ಆನಿ ಎಕ್ವೊಟಾಚೆಂ ಕುಟ್ಮಾ ಜಿವಿತ್ ಜಿಯೆಂವ್ಚಾಕ್ ಸೊಮ್ಯಾಚೊ ಆಧಾರ್ ಮಾಗ್ಯಾಂ.

## ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂಕ್ ಜೆಜುನ್ ಪರ್ಗಟ್ ಕೆಲ್ಲೊ ಆನಿ ಜಿಯೆಲ್ಲೊ ಮೊಗಾಚೊ ಉಪದೆಸ್ ಉತ್ರಾಂನಿ ತಶೆಂಚ್ ಕರ್ಣಾಂನಿ ಜಿಯೆಂವ್ಕ್ ಆನಿ ಪರ್ಗಟ್ ಕರುಂಕ್ ತಾಂಕಾಂ ಪವಿತ್ರ ಅತ್ಮಾಚೆಂ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

## ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಖೆಲ್ಯಾಂನಿ ಆನಿ ಸರ್ಕಾರಿ ಅಧಿಕಾರಿನಿ, ಲೊಕಾಚ್ಯಾ ಸೆವೆ ಖಾತಿರ್ ವಿಂಚುನ್ ಕಾಡ್ಲ್ಯಾತ್ ಮ್ಹಣ್ ಸಮ್ಜುನ್ ಘೆವ್ನ್ ಸರ್ವ್ ನಾಗರಿಕಾಂಚ್ಯಾ ಉದರ್ಗತೆ ಖಾತಿರ್ ವಾವ್ರುಂಕ್ ತಾಂಕಾಂ ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜೆಂತ್ಲ್ಯಾ ಆನಿ ವಾಡ್ಯಾಂತ್ಲ್ಯಾ ಗರ್ಜೆವಂತಾಂಚೆ ಕಷ್ಟ್ ಸಮ್ಜುನ್ ಲ್ಹಾನ್ ಕ್ರಿಸ್ತಾಂವ್ ಸಮುದಾಯಾ ಮಾರಿಫಾತ್ ತಾಂಕಾಂ ಆಮ್ಚೆ ತಾಂಕಿಚೆ ಕುಮಕ್ ಕರುಂಕ್ ಆಮ್ಚೆ ಧಂಯ್ ಬರೆಂ ಮನ್ ರುಪಿತ್ ಕರ್ ಮ್ಹಣ್ ಮಾಗ್ತಾಂವ್.

4. ಪ್ರಾಯೆಸ್ತ್, ಪಿಡೆಸ್ತ್ ಆನಿ ಕಷ್ಟತೆಲ್ಯಾಂಕ್ ಪಾವ್ ಆನಿ ತಾಂಚಿ ಚಾಕ್ರಿ ಕರ್ತಲ್ಯಾಂಚ್ಯಾ ಮೊಗಾನ್ ಆನಿ ಕ್ರಿಸ್ತಿ ಭಾವಾಧ್ಯಾಚ್ಯಾ ಸಕ್ತೆನ್ ತಾಂಚೆ ಕಷ್ಟ್ ಹಾಳು ಕರ್ ಮ್ಹಣ್ ಮಾಗ್ತಾಂವ್.

5. ಜೆಜುಚಿ ಸುವಾರ್ತಾ ಪರ್ಗಟ್ ಕರ್ತಲ್ಯಾಂಕ್ ತುಜ್ಯಾ ಪವಿತ್ರ ಅತ್ಮಾಚೆ ಕುರ್ಪೆನ್ ಭರ್ ಆನಿ ತಾಂಚೊ ವಾವ್ರ್ ಫಳಾಭರಿತ್ ಕರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ, ಎಕ್ಟಾಂಯ್ ಜಾಲ್ಲ್ಯಾ, ಆಮಿ ಸರ್ವಾಂನಿ, ಆಮ್ಚೊ ಭಾವಾಧ್ಯಾ ಜಿವಾಳ್ ಕರುಂಕ್ ಆನಿ ಮಾಯಾ ಮೊಗಾನ್ ಜಿಯೆಂವ್ಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್  
ಸಾದ್ಯಾ ಕಾಳಾಚೊ ದುಸ್ರೊ ಆಯ್ತಾರ್ 20 ಜನವರಿ 2019

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸಿಯೊನಾಂತ್ ಫಾಂತ್ಯಾ ಪರಿಂ ಪ್ರಾಮಾಣಿಕ್ಪಣ್ ಪರ್ಜಳಸರ್ ಆನಿ ಜಳ್ತೆ ದಿವ್ಚೆ ಪರಿಂ ತಿಚೆಂ ತಾರಣ್ ಪ್ರಕಾಸ್ ಫಾಂಕಯ್ಸರ್ ಹಾಂವ್ ಸಿಯೊನಾ ಪಾಸತ್ ವೊಗೊ ರಾಂವ್ಚೊ ನಾಂ, ಜೆರುಸಾಲೆಮಾ ಪಾಸತ್ ಹಾಂವ್ ವಿಶೆವ್ ಘೆಂವ್ಚೊ ನಾಂ. ತೆದ್ನಾ ರಾಷ್ಟ್ರಾಂ ತುಜೆಂ ಪ್ರಾಮಾಣಿಕ್ಪಣ್ ಪಳೆತಲಿಂ, ಆನಿ ಸರ್ವ್ ರಾಯ್ ತುಜಿ ಮಹಿಮಾ ದೆಕ್ತಲೆ, ಆನಿ ಸರ್ವೆಸ್ಪರಾಚೆಂ ತೋಂಡ್ ತುಕಾ ದಿತಲೊ ತ್ಯಾ ಏಕಾ ನವ್ಯಾ ನಾಂವಾನ್ ತುಕಾ ಉಲೊ ಕರ್ತಲಿಂ. ಸರ್ವೆಸ್ಪರಾಚ್ಯಾ ಹಾತಾಂತ್ ತುಂ ಮಹಿಮೆಚೊ ಮುಕುಟ್ ಜಾತಲಿಯ್, ತುಜ್ಯಾ ದೆವಾಚ್ಯಾ ಹಾತಾಂತ್ ಏಕ್ ರಾಯಾಳ್ ಕಿರೀಟ್. ತುಕಾ ಆನಿಕ್ “ಸೊಡ್ಲಲಿ” ಮ್ಹಣ್ ಉಲೊ ಕರ್ಚಿಂ ನಾಂತ್ ಆನಿ ತುಜ್ಯಾ ದೆಶಾಕ್ “ಪಾಡ್ ಪಡ್ಲಲೊ” ಮ್ಹಣ್ಚಿಂ ನಾಂತ್, ಬಗರ್ ತುಕಾ “ಮ್ಹಜೊ ಸಂತೊಸ್” ಮ್ಹಣ್ ಉಲೊ ಕರ್ತಲಿಂ ಆನಿ ತುಜ್ಯಾ ದೆಶಾಕ್ “ಲಗ್ನ ಜಾಲ್ಲೊ” ಮ್ಹಣ್ ಪಾಚಾರ್ತಲಿಂ; ಕಿತ್ಯಾಕ್ ಸರ್ವೆಸ್ಪರ್ ತುಜೆ ಧಂಯ್ ಸಂತೊಸ್ತಾ ಆನಿ ತಾಚೆ ಕಡೆ ತುಜ್ಯಾ ದೆಶಾಚೆಂ ಲಗ್ನ ಜಾತಲೆಂ. ಜಶೆಂ ಏಕ್ ತರ್ನಾಟೊ ಏಕೆ ಆಂಕ್ವಾರ್ ಚಲಿಯೆ ಕಡೆ ಲಗ್ನ ಜಾತಾ, ತಶೆಂ ತುಜೊ ರಚ್ಣಾರ್ ತುಜೆ ಕಡೆ ಲಗ್ನ ಜಾತಲೊ, ಆನಿ ಜಶೆಂ ಏಕ್ ನೊವ್ಚೊ ಆಪ್ಲೆ ಹೊಕ್ಲೆ ಧಂಯ್ ಸಂತೊಸ್ತಾ, ತಶೆಂ ತುಜೊ ದೇವ್ ತುಜೆ ಧಂಯ್ ಸಂತೊಸ್ತಾ.

ದೆವಾಚೆಂ ಉತರ್ ಹೆಂ

## ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

ಆತ್ಮಿಕ್ ದೆಣಿಂ ವಿವಿಧ್; ಪುಣ್ ಏಕ್‌ಚ್ ಆತ್ಮೊ ತಿಂ ದಿತಾ. ಸೆವಾಯಿ ವೆವೆಗ್ಳ್ಯಾ ಥರಾಂಚಿ ಆಸಾ; ಪುಣ್ ಏಕ್‌ಚ್ ಸೊಮಿಯಾಚಿ ಆಮಿ ಸೆವಾ ಕರ್ತಾಂವ್. ಆನಿ ಕಾಮಾಂಯೀ ವೆವೆಗ್ಳ್ಯಾ ಥರಾಂಚಿಂ ಆಸಾತ್; ಪುಣ್ ಸಮೆಸ್ತಾಂ ಥಂಯ್ ಸರ್ವ್ ಕಾಮಾಂ ಜ್ಯಾರಿ ಕರ್ತಾ ತೊ ದೇವ್ ಏಕ್ಲೊಚ್. ಹರೈಕ್ಲಾ ಥಂಯ್ ದಿಸೊನ್ ಯೆತಾತ್ ತಿಂ ಪವಿತ್ರ ಅತ್ಮಾಚಿಂ ದೆಣಿಂ ಸಮೆಸ್ತಾಂಚ್ಯಾ ಆದಾಯಾ ಪಾಸತ್ ಮ್ಹಣ್ ದಿಲ್ಯಾಂತ್. ಅಶೆಂ ಪವಿತ್ರ ಅತ್ಮೊ ಏಕ್ಲೊಚ್ ಜಾಣ್ವಾಯೆನ್ ಉತರ್ ಪರ್ಗಟ್ಣಿಂ ದೆಣಿಂ ದಿತಾ, ಆನ್ಯೆಕ್ಲಾಕ್ ತೆಂ ಅರ್ಥೂನ್ ವಿವರ್ ದಿವ್ಚೆಂ ದೆಣಿಂ; ಏಕ್ಲಾಕ್ ತ್ಯಾಚ್ ಅತ್ಮಾ ಥಂಯ್ ಭಾವಾರ್ಥಾಚೆಂ ದೆಣಿಂ ಮೆಳ್ತಾ, ಆನ್ಯೆಕ್ಲಾಕ್ ಪಿಡಾ ಗೂಣ್ ಕರ್ಚೆಂ ದೆಣಿಂ. ಏಕ್ಲಾಕ್ ಅಚರ್ಯಾಂ ಕರ್ಚೆಂ ದೆಣಿಂ, ಆನ್ಯೆಕ್ಲಾಕ್ ಪ್ರವಾದ್ ಕರ್ಚೆಂ, ತಿಸ್ರಾಕ್ ಪ್ರೇರಕ್ ಅತ್ಮೆ ಪಾರ್ಕುನ್ ಪಳೆವ್ಚೆಂ ದೆಣಿಂ ಮೆಳ್ತಾ. ಏಕ್ಲಾಕ್ ವಿಚಿತ್ರ ಭಾಸೊ ಉಲೊವ್ಚೆಂ ದೆಣಿಂ, ಆನ್ಯೆಕ್ಲಾಕ್ ಹ್ಯಾ ಭಾಸಾಂಚೊ ಅರ್ಥ್ ಸಾಂಗ್ಚೆಂ ದೆಣಿಂ. ಪುಣ್ ಹಿಂ ಸರ್ವ್ ದೆಣಿಂ ದಿತಾ ಏಕ್ಲೊಚ್ ಆನಿ ತೊಚ್ ಆತ್ಮೊ; ಆಪ್ಲೆ ಖುಶೆ ಪರ್ಮಾಣೆಂ ಏಕ್ಲಾಕ್ ತೊ ತಿಂ ವಾಂಟುನ್ ದಿತಾ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್  
ಸಾದ್ಯಾ ಕಾಳಾಚೊ ದುಸ್ರೊ ಆಯ್ತಾರ್ 20 ಜನವರಿ 2019

ಯುವಜಣಾಂ ಖಾತಿರ್ ಮಾಗ್ಣೆಂ

ಸರ್ಗಿಂಚ್ಯಾ ಮೊಗಾಳ್ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜು ಕ್ರಿಸ್ತಾಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಸೊಡ್ವಣೆಚೆಂ ಮಿಸಾಂವ್/ ಜ್ಯಾರಿ ಕರ್ನ್, ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚೆ ಸರ್ವ್ ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಕುನ್ ದವರ್./ ತುಂವೆಂ ದಿಲ್ಲಿಂ ದೆಣೆಂ ಆನಿ ಯುವ ಸಕತ್,/ ಕುಟ್ಮಾಚ್ಯಾ/ ವಾಡ್ಯಾಚ್ಯಾ/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್, ಬರೊ ಮನೋಭಾವ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್, ಮಾಗ್ಣಾಚಿ ರೂಚ್/ ಆನಿ ಪವಿತ್ರ್ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್‌ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ್ ಜಿಯೆವ್ನ್/ ತಿಂ ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚಿ ತೆವ್ಪಿಂ/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತಿನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ಜ್ ಸವಯಾಂ ಥಾವ್ನ್, ಸಂಸಾರಾಚ್ಯಾ ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್, ಜಿವಿತಾಂತ್ ಜಯ್ತ್ ಆಪ್ಣಾಂವ್ಕ್/ ತಾಂಕಾಂ ಫಾವೊ ಕರ್./ ಆಮೆನ್./